



IL-KUMMISSJONI
EWROPEA

Brussell, 20.12.2017
COM(2017) 792 final

2017/0350 (COD)

Proposta għal

DIRETTIVA TAL-PARLAMENT EWROPEW U TAL-KUNSILL

**li temenda d-Direttiva (UE) 2016/97 rigward id-data tal-applikazzjoni tal-miżuri ta’
traspożizzjoni tal-Istati Membri**

(Test b’relevanza għaž-ŻEE)

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u għanijiet tal-proposta

Id-Direttiva (UE) 2016/97 ("l-IDD") tipprovdi qafas legali armonizzat u aġġornat għad-distribuzzjoni ta' prodotti tal-assigurazzjoni u tar-riassigurazzjoni, inklużi prodotti ta' investiment fl-assigurazzjoni, fis-Suq Intern. Hija għandha l-għan li tiżgura trasparenza akbar tad-distributuri tal-assigurazzjoni fir-rigward tal-prezz u l-kost tal-prodotti tagħhom, informazzjoni aħjar u li tinftiehem aktar dwar il-prodott u regoli mtejba tal-kondotta tal-operazzjonijiet, b'mod partikolari fir-rigward tal-konsulenza. Ir-regoli l-godda se jkunu applikabbli għall-kanali kollha ta' distribuzzjoni, inkluż il-bejgħ dirett minn kumpaniji tal-assigurazzjoni biex jinholqu kundizzjonijiet ekwivalenti ta' kompetizzjoni għad-distributuri kollha u jagħtu garanzija ta' standards għolja ta' protezzjoni għall-konsumaturi.

L-IDD dahlet fis-seħħ fit-23 ta' Frar 2016 u l-Istati Membri se jkollhom sat-23 ta' Frar 2018 biex jittrasponu u japplikaw id-dispożizzjonijiet tagħha, kif imsemmi fl-Artikolu 42 tad-Direttiva. Għalhekk, sat-23 ta' Frar 2018, id-distributuri tal-assigurazzjoni jkunu meħtieġa li jikkonformaw mar-regoli l-godda.

Fil-21 ta' Settembru 2017, il-Kummissjoni adottat żewġ Regolamenti Delegati li jissupplimentaw l-IDD fir-rigward tar-rekwiżiti tas-sorveljanza u tal-governanza tal-prodotti għall-imprizi tal-assigurazzjoni u d-distributuri tal-assigurazzjoni (ir-Regolament POG) u tar-rekwiżiti ta' informazzjoni u r-regoli tal-kondotta tal-operazzjonijiet applikabbli għad-distribuzzjoni ta' prodotti ta' investiment ibbażati fuq l-assigurazzjoni (ir-Regolament IBIP). Matul il-perjodu ta' skrutinju, il-Parlament Ewropew osserva li l-industrija jista' jkollha bżonn aktar żmien biex timplimenta l-bidliet tekniċi u organizzattivi meħtieġa biex ikun hemm konformità mar-Regolamenti Delegati. Fid-deċizzjonijiet tagħha li ma tqajjem l-ebda oġġezzjoni għar-Regolamenti Delegati, hija talbet lill-Kummissjoni biex tadotta proposta legiżlattiva li twaqqaf data ta' applikazzjoni fl-1 ta' Ottubru 2018, iżda ma talbitx estensjoni tad-data ta' traspożizzjoni għad-Direttiva 2016/97¹. Sittax-il Stat Membru appoġġa l-proposta tal-Parlament Ewropew u talab estensjoni tal-perjodu ta' traspożizzjoni sal-1 ta' Ottubru 2018.

Skont il-Parlament Ewropew u għadd ta' Stati Membri, l-applikazzjoni estiza se tippermetti *inter alia* lis-settur tal-assigurazzjoni, li jinkludi operatori żgħar bħal negozji ta' distribuzzjoni b'persuna waħda u kumpaniji tal-assigurazzjoni fuq skala żgħira, biex jippreparaw aħjar għal implimentazzjoni korretta u effettiva tal-IDD bl-għarfien sħiħ taż-żewġ Regolamenti Delegati u l-miżuri ta' traspożizzjoni nazzjonali rilevanti, filwaqt li tiżgura ċ-ċertezza legali għal dawk kollha kkonċernati.

Minhabba ċ-ċirkustanzi eċċezzjonali u l-limitu ta' żmien partikolari hafna tad-dati ta' traspożizzjoni u applikazzjoni tal-IDD u d-dati ta' applikazzjoni taż-żewġ Regolamenti Delegati, il-Kummissjoni għalhekk taqbel li taġixxi fuq it-talba minghand il-Parlament Ewropew u l-Istati Membri biex tiġi estiza d-dat ali minnha l-Istati Membri għandhom japplikaw il-liġijiet, regolamenti u dispożizzjonijiet amministrattivi meħtieġa biex jikkonformaw mal-IDD sal-1 ta' Ottubru 2018, minkejja l-opinjoni tal-Kummissjoni li l-industrija diġà ngħatat żmien konsiderevoli biex tadatta, biex jingħata aktar żmien lill-industrija tal-assigurazzjoni biex tipprepara għad-dispożizzjonijiet il-godda dwar id-distribuzzjoni tal-assigurazzjoni.

¹ C(2017)06218 – 2017/2854(DEA); C(2017)06229 – 2017/2855(DEA), adottat fil-25.10.2017.

Barra minn hekk, b'harsa lejn l-urgenza eċċezzjonali fil-posponiment tad-data ta' applikazzjoni, skont il-prinċipju ta' kooperazzjoni sinċiera (l-Artikolu 4(3) TUE), il-Kummissjoni se tistieden lill-Parlamenti nazzjonali jwieġbu qabel it-tmien tal-perjodu ta' tmien ġimgħat stabbilit fil-Protokoll Nru 2 u jekk possibbli jikkonfermaw sad-19 ta' Jannar 2018 li ma jkunux beħsiebhom jibgħatu opinjoni motivata.

2. BAŻI ĠURIDIKA, SUSSIDJARJETÀ U PROPORZJONALITÀ

• Bażi ġuridika

Il-proposta hija bbażata fuq l-Artikoli 53(1) u l-Artikolu 62 tat-TFUE.

• Sussidjarjetà (ghall-kompetenza mhux esklużiva)

Skont il-prinċipju tas-sussidjarjetà, l-azzjoni tal-UE tista' tittiehed biss jekk l-għanijiet previsti ma jkunux jistgħux jintlaħqu mill-Istati Membri wahedhom. L-intervent tal-UE huwa meħtieġ sabiex jittejjeb il-funzjonament kif suppost tas-suq intern u biex tiġi evitata distorsjoni tal-kompetizzjoni fil-qasam tas-swieq tat-titoli. F'dan ir-rigward, il-leġiżlazzjoni li qed tiġi emendata, tiġi adottata f'konformità shiha mal-prinċipju tas-sussidjarjetà u kwalunkwe emenda li ssirilha jeħtieġ li ssir permezz ta' proposta tal-Kummissjoni.

• Proporzjonalità

L-azzjoni tal-UE hija neċessarja biex jinkisbu l-oġettivi mfittxija minn l-IDD. L-istabbiliment ta' data ta' applikazzjoni kif proposta huwa neċessarju biex jiġi permess ippjanar u implimentazzjoni effiċjenti u bl-ordni mill-partijiet kollha involuti tad-dispożizzjonijiet involuti. Din il-proposta għaldaqstant se tiżgura li l-għanijiet tal-IDD jkunu jistgħu jintlaħqu.

3. IR-RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

Din il-proposta mhijiex akkumpanjata minn Valutazzjoni tal-Impatt separata għaliex diġà kien saret valutazzjoni tal-impatt dwar l-IDD. Din il-proposta ma tibdilx l-IDD fis-sustanza u ma timponix obbligi godda fuq l-intrapriża tal-assigurazzjoni. Hija għandha biss l-għan li temenda d-data ta' applikazzjoni tad-dispożizzjonijiet tal-IDD biex tagħti l-opportunità għas-settur tal-assigurazzjoni biex japplika dawk id-dispożizzjonijiet.

4. IMPLIKAZZJONIJIET BAĠITARJI

Il-proposta ma għandhiex impatt baġitarju għall-Kummissjoni.

Proposta għal

DIRETTIVA TAL-PARLAMENT EWROPEW U TAL-KUNSILL

li temenda d-Direttiva (UE) 2016/97 rigward id-data tal-applikazzjoni tal-miżuri ta' traspożizzjoni tal-Istati Membri

(Test b'relevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikoli 53(1) u 62 tiegħu,

Wara li kkunsidraw il-proposta mill-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew²,

Waqt li jaġixxu skont il-proċedura legiżlattiva ordinarja,

Billi:

- (1) Id-Direttiva (UE) 2016/97 tal-Parlament Ewropew u tal-Kunsill³ tarmonizza d-dispożizzjonijiet nazzjonali li jikkonċernaw id-distribuzzjoni ta' prodotti tal-assigurazzjoni u tar-riassigurazzjoni u prodotti ta' investiment ibbażati fuq l-assigurazzjoni minn intermedjarji tal-assigurazzjoni, kumpaniji tal-assigurazzjoni, l-impjegati tagħhom u intermedjarji tal-assigurazzjoni anċillari fl-Unjoni.
- (2) Skont l-Artikolu 42 tad-Direttiva (UE) 2016/97, l-Istati Membri għandhom idahhlu fis-seħh il-ligijiet, regolamenti u disposizzjonijiet amministrattivi meħtieġa biex jikkonformaw ma' dik id-Direttiva sat-23 ta' Frar 2018.
- (3) Fil-21 ta' Settembru 2017, il-Kummissjoni adottat żewġ Regolamenti Delegati li jissupplimentaw id-Direttiva (UE) 2016/97, wiehed fir-rigward tar-rekwiziti tas-sorveljanza u tal-governanza tal-prodotti għall-impriżi tal-assigurazzjoni u d-distributuri tal-assigurazzjoni⁴, u l-iehor fir-rigward tar-rekwiziti ta' informazzjoni u r-regoli tal-kondotta tal-operazzjonijiet applikabbli għad-distribuzzjoni ta' prodotti ta' investiment ibbażati fuq l-assigurazzjoni⁵.

² ĠU C , , p. .

³ Id-Direttiva (UE) 2016/97 tal-Parlament Ewropew u tal-Kunsill tal-20 ta' Jannar 2016 dwar id-distribuzzjoni tal-assigurazzjoni (ĠU L 26, 2.2.2016, p. 19).

⁴ [Ir-Regolament Delegat tal-Kummissjoni (UE) .../... tal-21 ta' Settembru 2017 li jissupplimenta d-Direttiva (UE) 2016/97 tal-Parlament Ewropew u tal-Kunsill fir-rigward tar-rekwiziti tas-sorveljanza u tal-governanza tal-prodotti għall-impriżi tal-assigurazzjoni u d-distributuri tal-assigurazzjoni (ĠU C [...], [...], p. [...])].

⁵ [Ir-Regolament Delegat tal-Kummissjoni (UE) .../... tal-21 ta' Settembru 2017 li jissupplimenta d-Direttiva (UE) 2016/97 tal-Parlament Ewropew u tal-Kunsill fir-rigward ta' regoli dwar il-kondotta tal-operazzjonijiet applikabbli għad-distribuzzjoni ta' prodotti ta' investiment ibbażati fuq l-assigurazzjoni (ĠU C [...], [...], p. [...])].

- (4) Fid-deċiżjonijiet tiegħu li ma jkajjem l-ebda oġġezzjoni għar-Regolamenti Delegati msemmija fil-premessa 3⁶, il-Parlament Ewropew stieden lill-Kummissjoni biex tadotta proposta leġislattiva li tistabbilixxi l-1 ta' Ottubru 2018 bħala d-data ta' applikazzjoni tal-liġijiet, regolamenti u dispożizzjonijiet amministrattivi meħtieġa għall-konformità mad-Direttiva (UE) 2016/97, minflok it-23 ta' Frar 2018. Il-parlament Ewropew issostanzja dik it-talba bil-ħtieġa li l-imprizi tal-assigurazzjoni u d-distributuri tal-assigurazzjoni jingħataw aktar hin biex ihejju aħjar għal implimentazzjoni korretta u effettiva tad-Direttiva (UE) 2016/97 u biex jimplimentaw il-bidliet tekniċi u organizzattivi meħtieġa għall-konformità mar-Regolamenti Delegati.
- (5) Minhabba l-perjodu qasir ħafna ta' żmien li fadal qabel ma l-liġijiet, regolamenti u dispożizzjonijiet amministrattivi nazzjonali meħtieġa għall-konformità mad-Direttiva (UE) 2016/97 jiddaħħlu fis-seħh, din id-Direttiva jenħteġ li tidhol fis-seħh mingħajr dewmien.
- (6) Għalhekk jenħteġ li d-Direttiva (UE) 2016/97 tiġi emendata skont dan,

ADOTTAW DIN ID-DIRETTIVA:

Artikolu 1

Id-Direttiva (UE) 2016/97 hija emendata kif ġej:

- (1) fl-Artikolu 42, il-paragrafu 1 jiġi emendat kif ġej:
- (2) (a) l-ewwel subparagrafu huwa sostitwit b'dan li ġej:
- (3) “Sat-23 ta' Frar 2018, l-Istati Membri għandhom jadottaw u jippubblikaw il-miżuri meħtieġa biex jikkonformaw ma' din id-Direttiva. Dawn għandhom minnufih jinfurmaw lill-Kummissjoni.”;
- (4) (b) jiżdied is-subparagrafu li ġej:
“L-Istati Membri għandhom japplikaw il-miżuri msemmija fl-ewwel subparagrafu mill-1 ta' Ottubru 2018.”;
- (5) fl-Artikolu 44, l-ewwel paragrafu jiġi sostitwit b'dan li ġej:
Id-Direttiva 2002/92/KE, kif emendata mid-Direttivi elenkati fil-Parti A tal-Anness II ta' din id-Direttiva, tithassar b'effett mill-1 t'Ottubru 2018, mingħajr preġudizzju għall-obbligi tal-Istati Membri dwar il-limiti ta' żmien għat-traspożizzjoni fil-liġi nazzjonali tad-Direttivi stabbiliti fil-Parti B tal-Anness II ta' din id-Direttiva.”.

Artikolu 2

Din id-Direttiva għandha tidhol fis-seħh fil-jum tal-pubblikazzjoni tagħha f' *Il-Gurnal Uffiċjali tal-Unjoni Ewropea*.

⁶ P8 TA-PROV(2017)0404 u P8 TA-PROV(2017)0405, adottat fil-25.10.2017, Disponibbli fuq <http://www.europarl.europa>.

Artikolu 3

Din id-Direttiva hija indirizzata lill-Istati Membri.

Magħmul fi Brussell,

*Għall-Parlament Ewropew
Il-President*

*Għall-Kunsill
Il-President*